

ദൈവകൃപയാലും തിരുസിംഹാസനത്തിന്റെ അംഗീകാരത്താലും മലങ്കര സുറിയാനി കത്തോലിക്കാ സഭയുടെ **മേജർ ആർച്ചുബിഷപ്പ്-കാതോലിക്കോസും തിരുവനന്തപുരം മേജർ അതിഭദ്രാസനത്തിന്റെ അദ്ധ്യക്ഷനുമായ ബസേലിയോസ് കർദ്ദിനാൾ ക്ലീമീസ് ബാവായിൽ നിന്നും** നമ്മുടെ അധികാരത്തിൻകീഴിലുള്ള കോർഎപ്പിസ്കോപ്പാമാർക്കും റമ്പാന്മാർക്കും ബഹു. വൈദികർക്കും ശെമ്മാശ്ശഗണത്തിനും സന്യസ്തർക്കും വിശ്വാസികളേവർക്കും വാഴ്വ്.



Prot. No. CPL 2/2022

സ്വയംഭൂവും സർവ്വശക്തനും ആദ്യതമില്ലാത്തവനും സാരാംശത്തിൽ സമത്വമുള്ളവനുമായ **ത്രീയേക ദൈവത്തിനു സ്തുതി.**  
**ഗുഡ്ഗാവ് സെന്റ് ജോൺ ക്രിസോസ്റ്റം ഭദ്രാസനത്തിന് പുതിയ അദ്ധ്യക്ഷൻ അഭിനവ മെത്രാന്മാരുടെ നിയമനം**

അഭിവന്ദ്യ പിതാക്കന്മാരെ, വന്ദ്യ കോറെപ്പിസ്കോപ്പാമാരേ, റമ്പാന്മാരേ, ബഹു. വൈദികരേ, ശെമ്മാശ്ശന്മാരെ, സന്യസ്തരേ, കർത്താവിൽ പ്രിയ വിശ്വാസികളേ,

ഭാരതഭൂമിയിൽ മാർത്തോശ്ലീഹായുടെ സുവിശേഷ പ്രഘോഷണത്താൽ രൂപംകൊണ്ട മാർത്തോമ്മാ ക്രിസ്ത്യാനികളുടെ അപ്പസ്തോലിക സഭ വിവിധ സഭാ കൂട്ടായ്മകളിലായി, കത്തോലിക്കാ സഭയിലും ഓർത്തഡോക്സ് സഭകളിലുമായി ഇന്ന് വ്യാപിച്ചുകിടക്കുന്നു. 1930-ൽ മലങ്കര സഭയിൽ നിന്ന് കത്തോലിക്കാ തിരുസഭയുടെ കൂട്ടായ്മയിലേക്ക് ഭാഗ്യസ്ഥരണാർഹനും പുണ്യശ്ലോകനുമായ ദൈവദാസൻ **ആർച്ചുബിഷപ്പ് മാർ ഇവാന്യോസ് തിരുമേനിയുടെ പ്രാർത്ഥനാപൂർവ്വമായ തീരുമാനത്തിൽ പൂർണ്ണ വിശുദ്ധ കുർബാന സംസർഗ്ഗത്തിലേക്ക് പ്രവേശിച്ച മലങ്കര സുറിയാനി കത്തോലിക്കാ സഭ അതിന്റെ നവതിയാഘോഷത്തിന്റെ നിറവിലായിരിക്കുമ്പോൾ, പരമ കാരൂണ്യ**

വാനായ ദൈവം ഈ സഭയ്ക്ക് കാലാകാലങ്ങളിൽ നൽകിക്കൊണ്ടിരിക്കുന്ന വലിയ സംരക്ഷണവും വാത്സല്യവും കൃതജ്ഞതയോടെ ഓർക്കാം. തിരുവനന്തപുരം ആസ്ഥാനമാക്കി ഒരു മേജർ ആർക്കി എപ്പിസ്കോപ്പൽ സഭയായി വളർന്ന് പ്രവർത്തിച്ച് സമൂഹമദ്ധ്യത്തിൽ വിനയാനിതയായി ശുശ്രൂഷചെയ്യുന്ന ഈ പൗരസ്ത്യ കത്തോലിക്കാ സഭ ഭാരത സംസ്കാരത്തോട് ചേർന്ന് പൗരസ്ത്യ സഭയുടെ ആരാധനാ പൈതൃകങ്ങൾ സ്വാംശീകരിച്ചും പരിശുദ്ധ കത്തോലിക്കാ സഭയുടെ വിശ്വാസത്തിൽ അധിഷ്ഠിതമായും 91-ാം വർഷത്തിലേക്ക് ഹൈരാർക്കി എന്ന നിലയിൽ പ്രവേശിക്കുകയാണ്. മലങ്കര സുറിയാനി കത്തോലിക്കാ സഭയുടെ പ്രഥമ ഹൈരാർക്കി സംവിധാനത്തിൽ തിരുവനന്തപുരം മേജർ അതിഭദ്രാസനവും തിരുവല്ല അതിഭദ്രാസനവും സ്ഥാപിതമായിട്ട് 90 വർഷം പൂർത്തിയാകുന്നു.

നമ്മുടെ ഭദ്രാസനങ്ങൾ വിവിധ പ്രദേശങ്ങളുടെ ആവശ്യങ്ങൾ മുൻനിർത്തി രൂപീകരിക്കപ്പെടുകയും കർത്താവിന്റെ ഹൃദയത്തിന് ഇണങ്ങിയ ഇടയന്മാരെ അവിടുന്ന് നമുക്ക് നൽകുകയും ചെയ്തു. ഇപ്പോൾ നമ്മുടെ സഭയുടെ അനുഗ്രഹങ്ങൾ വർദ്ധമാനമാക്കുന്നതിനും നമ്മുടെ സഭയെ കൂടുതൽ കാലോചിതമാക്കുന്നതിനും സുവിശേഷാധിഷ്ഠിതമാക്കുന്നതിനും ദൈവാനുഗ്രഹത്താൽ പുതിയ ഇടയന്മാരെ നമുക്ക് ലഭിച്ചിരിക്കുന്നു.

2022 മെയ് 7-ന് ഉച്ചകഴിഞ്ഞ് 3.30-ന് പട്ടം സെന്റ് മേരീസ് കത്തീഡ്രൽ ദൈവാലയത്തിൽ നമ്മുടെ അഭിവന്ദ്യ പിതാക്കന്മാരുടെയും ബഹു. വൈദികരുടെയും സമർപ്പിതരുടെയും അത്മായ പ്രതിനിധികളുടെയും സാന്നിധ്യത്തിൽ പരി. പിതാവ് ഫ്രാൻസിസ് മാർപാപ്പായുടെ അംഗീകാരത്തോടെ നമ്മുടെ സഭയിലെ പുതിയ കാനോനിക സംവിധാനങ്ങളെക്കുറിച്ചും നിയമനങ്ങളെക്കുറിച്ചും ഞാൻ ഔദ്യോഗികമായി അറിയിച്ചത് നിങ്ങളേവരെയും ഈ കൽപനവഴി അറിയിക്കട്ടെ.

1. ഇപ്പോൾ സെന്റ് എഫ്രേം പുനാ-കട്കി ഭദ്രാസനത്തിന്റെ അദ്ധ്യക്ഷനായി ശുശ്രൂഷിച്ചുവരുന്ന അഭിവന്ദ്യ തോമസ് മാർ അന്തോണിയോസ് മെത്രാപ്പോലീത്തായെ സെന്റ് ജോൺ ക്രിസോസ്റ്റം ഗുഡ്ഗുവ് ഭദ്രാസനത്തിന്റെ അദ്ധ്യക്ഷനായി നിയമിച്ചിരിക്കുന്നു. പുന-കട്കി ഭദ്രാസനത്തിൽ പുതിയ ഭദ്രാസനാദ്ധ്യക്ഷൻ നിയമിതനാകുന്നതുവരെ പുന-കട്കി സെന്റ് എഫ്രേം ഭദ്രാസനത്തിന്റെ മേജർ ആർക്കി എപ്പിസ്കോപ്പൽ അഡ്മിനിസ്ട്രേറ്ററായി അഭിവന്ദ്യ തോമസ് മാർ അന്തോണിയോസ് തിരുമേനിയെ ഞാൻ നിയമിച്ചിരിക്കുന്നു. 2015-ൽ പുനാ-കട്കി എക്സാർക്കായി നിയമിക്കപ്പെട്ട അഭിവന്ദ്യ പിതാവ് 2019-ൽ പുനാ-കട്കി എക്സാർക്കേറ്റിനെ ഒരു ഭദ്രാസനമായി ഉയർത്തിയപ്പോൾ

അതിന്റെ പ്രഥമ അധ്യക്ഷനായി നിയമിക്കപ്പെട്ടു. കഴിഞ്ഞ 7 വർഷമായി സെന്റ് എഫ്രേം പുനാ-കട്കി ഭദ്രാസനാധ്യക്ഷനായി ചുമതലവഹിച്ചു വരികയായിരുന്നു.

2. സുവിശേഷസംഘത്തിന്റെ എക്സിക്യൂട്ടീവ് ഡയറക്ടറായി സേവനം അനുഷ്ഠിക്കുന്ന വന്ദ്യ മോൺ. ഡോ. ആന്റണി കാക്കനാട്ടിനെ നമ്മുടെ സഭയുടെ മേജർ ആർക്കി എപ്പിസ്കോപ്പൽ കുരിയായുടെ പുതിയ മെത്രാനായി നിയമിച്ചിരുന്നു. തിരുവല്ല അതിഭദ്രാസനത്തിലെ കടമാൻകുളം ഇടവകയിൽ കാക്കനാട്ട് കെ. വർഗീസിന്റെയും സാരാമ്മ വർഗീസിന്റെയും മകനായി 1961-ൽ ജനിച്ചു. ഹൈസ്കൂൾ പഠനശേഷം തിരുവല്ല ഇൻഫന്റ് ജീസസ് മൈനൽ സെമിനാരിയിൽ ചേർന്നു. കോട്ടയം സെന്റ് തോമസ് അപ്പസ്തോലിക് സെമിനാരിയിൽ നിന്നു തത്യാശാസ്ത്രത്തിലും ദൈവശാസ്ത്രത്തിലും പഠനം പൂർത്തിയാക്കി. 1987 ഡിസംബർ 30-ന് വൈദികപട്ടം സ്വീകരിച്ചു. റോമിലെ പൊന്തിഫിക്കൽ സലേഷ്യൻ സർവ്വകലാശാലയിൽനിന്നു ദൈവശാസ്ത്രത്തിൽ ബിരുദാനന്തര ബിരുദവും ഡോക്ടറേറ്റും നേടി. തിരുവല്ല അതിഭദ്രാസന വികാരി ജനറാൾ, ചാൻസിലർ, മതബോധന ഡയറക്ടർ, സെന്റ് മേരീസ് മലങ്കര സെമിനാരി പ്രൊഫസർ തുടങ്ങിയ നിലകളിൽ ശുശ്രൂഷ ചെയ്തിട്ടുണ്ട്.

3. തിരുവനന്തപുരം മേജർ അതിഭദ്രാസനത്തിന്റെ സഹായ മെത്രാനായി വന്ദ്യ മോൺ. ഡോ. മാത്യു മനക്കരക്കാവിലിനെ നിയമിച്ചിരിക്കുന്നു. മോൺ. ഡോ. മാത്യു മനക്കരക്കാവിൽ കോർ എപ്പിസ്കോപ്പുമാവേലിക്കര ഭദ്രാസനത്തിലെ പുത്തൂരിൽ 1955-ൽ ജനിച്ചു. കെ. ഗീവർഗ്ഗീസ്, കുഞ്ഞമ്മ എന്നിവരാണ് മാതാപിതാക്കൾ. സെന്റ് അലോഷ്യസ് മൈനർ സെമിനാരി, വടവാതുർ സെന്റ് തോമസ് അപ്പസ്തോലിക് സെമിനാരി എന്നിവിടങ്ങളിൽ വൈദികപരിശീലനം പൂർത്തിയാക്കി. 1983 ഡിസംബർ 18-ന് വൈദികപട്ടം സ്വീകരിച്ചു. ചെന്നൈ ലെയോള കോളേജിൽനിന്നും ബിരുദവും, പാരീസിലെ കത്തോലിക്കാ സർവ്വകലാശാലയിൽ നിന്ന് ഫ്രഞ്ച് സാഹിത്യത്തിൽ ബിരുദാനന്തര ബിരുദവും തിരുനെൽവേലി എം.എസ്. യൂണിവേഴ്സിറ്റിയിൽ നിന്ന് ഡോക്ടറേറ്റും നേടി. തിരുവനന്തപുരം മാർ ഈവാന്യോസ് കോളേജ് പ്രിൻസിപ്പൽ, പി.എസ്സി. ഇന്റർവ്യൂബോർഡ് അംഗം, കേരള സർവ്വകലാശാല ഫ്രഞ്ച്, ലത്തീൻ ഭാഷപഠന ബോർഡ് ഓഫ് സ്റ്റഡീസ് അംഗം, കേരള സർവ്വകലാശാല അക്കാദമിക് കൗൺസിൽ അംഗം എന്നീ നിലകളിൽ സേവനം അനുഷ്ഠിച്ചിട്ടുണ്ട്. നിലവിൽ തിരുവനന്തപുരം മേജർ അതിഭദ്രാസന മുഖ്യവികാരി ജനറാളും

മലങ്കര കാത്തലിക് കോളേജുകളുടെ കറസ്‌പോണ്ടന്റായും പ്രവർത്തിച്ചു വരികയായിരുന്നു.

ഗുഡ്ഗാവ് ഭദ്രാസനാദ്ധ്യക്ഷന്റെ സ്ഥാനാരോഹണം 2022 ജൂൺ 30-ാം തീയതി ശനിയാഴ്ച നേബ്സറായി സെന്റ് മേരീസ് കത്തീഡ്രലിൽ വെച്ച് നടത്തപ്പെടുന്നതാണ്. വിശദവിവരങ്ങളുടെ അറിയിപ്പ് യഥാസമയം ഏവർക്കും ഭദ്രാസന കേന്ദ്രത്തിൽ നിന്ന് ലഭിക്കുന്നതാണ്.

നിയുക്ത മെത്രാന്മാരായ മോൺ. ആന്റണി കാക്കനാട്ട് അച്ചന്റെ റമ്പാൻ പട്ടം 2022 ജൂൺ 18 ശനിയാഴ്ച തിരുവല്ല സെന്റ് ജോൺസ് കത്തീഡ്രൽ ദൈവാലയത്തിൽ വെച്ചും മോൺ. മാത്യു മനക്കരക്കാവിൽ അച്ചന്റെ റമ്പാൻ പട്ടം 2022 ജൂൺ 21-ന് മാവേലിക്കര ഭദ്രാസനത്തിലെ പുത്തൂർ സെന്റ് മേരീസ് ദൈവാലയത്തിൽ വെച്ചും നടത്തപ്പെടുന്നതാണ്. നിയുക്ത മെത്രാന്മാരുടെ മെത്രാഭിഷേകം നമ്മുടെ പുണ്യപിതാവ് ദൈവദാസൻ ആർച്ചുബിഷപ്പ് മാർ ഈവാനിയോസ് തിരുമേനിയുടെ 69-ാം ഓർമ്മപ്പെരുന്നാളിനോടനുബന്ധിച്ച് 2022 ജൂലൈ 15-ന് പട്ടം സെന്റ് മേരീസ് കത്തീഡ്രലിൽ വെച്ച് നടത്തപ്പെടുന്നതാണ്. നമ്മുടെ സഭയിലെയും സീറോ-മലബാർ, ലത്തീൻ കത്തോലിക്കാ സഭകളിലെയും പിതാക്കന്മാരും സഹോദരീസഭകളിലെ മെത്രാപ്പോലീത്താമാരും നമ്മുടെ സഭാംഗങ്ങളോടൊപ്പം വിശുദ്ധ ശുശ്രൂഷകളിൽ സംബന്ധിക്കുന്നതാണ്.

അപ്പസ്തോലികമായ മലങ്കര സുറിയാനി കത്തോലിക്കാ സഭയുടെ ഹൈരാർക്കി സ്ഥാപനം മുതൽ ഈ നിമിഷം വരെയും റോമിലെ തിരുസിംഹാസനം നമ്മോടു കാട്ടുന്ന കരുതലിനും സംരക്ഷണത്തിനും പ്രോത്സാഹനത്തിനും സാർവ്വത്രിക സഭയുടെ തലവനും പിതാവുമായ പരിശുദ്ധ ഫ്രാൻസിസ് മാർപാപ്പാ തിരുമനസ്സിനും പൗരസ്ത്യ തിരുസംഘത്തിന്റെ പ്രീഫെക്ട് അത്യുന്നത കർദ്ദിനാൾ ലെയനാർഡോ സാൻഡ്രി പിതാവിനും ഇന്ത്യയിലെ അപ്പസ്തോലിക് ന്യൂൺഷ്യോ ആർച്ചുബിഷപ്പ് ലെയോപോൾഡോ ജിറല്ലി തിരുമേനിക്കും മലങ്കര സഭയുടെ ഹൃദയം നിറഞ്ഞ കൃതജ്ഞത സമർപ്പിക്കുന്നു. നമ്മുടെ പരിശുദ്ധ സുന്നഹദോസിലെ അഭിവന്ദ്യ പിതാക്കന്മാരുടെ ഏറ്റവും ഹൃദ്യമായ പരസ്പര സഹകരണവും സഭാപരമായ ദീർഘവീക്ഷണവും ഓരോ പ്രദേശത്തെയും കരുതുന്ന അജപാലന ഔത്സുക്യവും സഭാദ്ധ്യക്ഷനോട് പ്രകടിപ്പിക്കുന്ന ആത്മബന്ധവും എല്ലാം ഏറെ സന്തോഷത്തോടെയും സ്നേഹത്തോടെയും ഞാൻ ഓർക്കുന്നു, നന്ദി അർപ്പിക്കുന്നു. സഭയുടെ കെട്ടുപണിയിൽ ശ്രദ്ധയോടെ ഉൾച്ചേർന്നിരിക്കുന്ന നമ്മുടെ ഭദ്രാസന വൈദികരെയും പ്രാർത്ഥനാപൂർവ്വം പങ്കുചേരുന്ന സമർപ്പിതരെയും സ്നേഹത്തോടെ ഓർക്കുന്നു. നമ്മുടെ അൽമായ പ്രേക്ഷകരുടെ സ്നേഹബന്ധവും സഹകരണവും എക്കാലവും നമുക്ക് ബലംപകരുന്നതാണ്. പൊതുസമൂഹത്തിന്റെ

നമ്മോടുള്ള ഊഷ്മളമായ ബന്ധം ഈ സന്ദർഭത്തിൽ ഹൃദയപൂർവ്വം ഞാൻ അനുസ്മരിക്കുന്നു.

സെന്റ് ജോൺ ക്രിസോസ്റ്റം ഗുഡ്ഗാവ് ഭദ്രാസനത്തെ കരുതലോടെ വളർച്ചയുടെ പാതയിൽ നയിച്ച ഭാഗ്യസ്ഥരണാർഹനായ ജേക്കബ് മാർ ബർണബാസ് തിരുമേനിയുടെ അജപാലന ശുശ്രൂഷകളെ ദൈവസന്നിധിയിൽ നന്ദിയോടെ സ്മരിക്കുന്നു. ഭദ്രാസനത്തിന്റെ വളർച്ചയ്ക്ക് പിതാവിന്റെ മാധ്യസ്ഥം സഹായിക്കട്ടെ.

ഏഴ് വർഷക്കാലം പുനാ- കട്കി സെന്റ് എഫ്രേം ഭദ്രാസനത്തെ പടുത്തുയർത്തുന്നതിൽ ബദ്ധശ്രദ്ധനായിരുന്ന അഭിവന്ദ്യ മാർ അന്തോണി യോസ് തിരുമേനി നൽകിയ ഇടയശുശ്രൂഷയ്ക്ക് സഭയുടെ അകമഴിഞ്ഞ കടപ്പാടും സ്നേഹവും വന്ദ്യ പിതാവിനെ അറിയിക്കുന്നു. വന്ദ്യ പിതാവിനോടൊപ്പം ഭദ്രാസനത്തിന്റെ വളർച്ചയ്ക്ക് സഹായമായി പ്രവർത്തിച്ച ബഹു. വൈദികർക്കും സന്യസ്ഥർക്കും വിശിഷ്ട്യാ ദൈവജനത്തിനും അഭിനന്ദനങ്ങൾ നേരുന്നു.

ഗുഡ്ഗാവ് ഭദ്രാസനത്തിന്റെ ചുമതല ഏറ്റെടുക്കുന്ന അഭിവന്ദ്യ തോമസ് മാർ അന്തോണിയോസ് തിരുമേനിക്കും സഭയിലെ പുതിയ ഇടയന്മാർക്കും നമ്മുടെ അഭിനന്ദനങ്ങളും പ്രാർത്ഥനകളും നേരുന്നു. മെത്രാഭിഷേകത്തിലും സ്ഥാനാരോഹണ ശുശ്രൂഷയിലും കഴിയുന്നത്ര സഭാംഗങ്ങൾ വന്ന് സംബന്ധിക്കണമെന്നും പുതിയ പിതാക്കന്മാർക്കു വേണ്ടി പ്രത്യേകം പ്രാർത്ഥിക്കണമെന്നും താല്പര്യപ്പെടുന്നു.

ആയത് ദൈവമാതാവായ പരിശുദ്ധ കന്യകമറിയാമിന്റെയും അപ്പോസ്തല സമൂഹത്തിന്റെയും വിശിഷ്ട്യാ നമ്മുടെ കാവൽ പിതാവായ മാർത്തോമ്മാ ശ്ലീഹായുടെയും സകല വിശുദ്ധരുടെയും പ്രാർത്ഥനകളാൽ തന്നെ. ആമ്മീൻ.

കർത്താവിൽ നിങ്ങളുടെ വിനീതശുശ്രൂഷി,

+Baselioscleemis

✠ കർദ്ദിനാൾ ബസേലിയോസ് ക്ലീമീസ് ബാവ  
മലങ്കര സുറിയാനി കത്തോലിക്കാസഭയുടെ  
മേജർ ആർച്ചുബിഷപ്പ്-കാതോലിക്കോസ്  
തിരുവനന്തപുരം മേജർ ആർച്ചുബിഷപ്പ്.

കാതോലിക്കേറ്റ് സെന്റർ  
പട്ടം, തിരുവനന്തപുരം  
11-05-2022

N.B: 1. ഈ കല്പന അടുത്തുവരുന്ന ഞായറാഴ്ച വി. കുർബാന മദ്ധ്യേ നമ്മുടെ എല്ലാ പള്ളികളിലും മിഷൻ കേന്ദ്രങ്ങളിലും ആരാധനാ കേന്ദ്രങ്ങളിലും വായിക്കേണ്ടതാണ്.